

IL-QIMA LEJN IT-TBATIJET FIŻIČI TA' KRISTU FL-ISPIRITWALITÀ FRANĠISKANA

Noel Muscat ofm

Il-moviment Franġiskan, mibdi minn San Franġisk t'Assisi (1182-1226), ta kontribut kbir lill-Knisja mis-seklu 13 'il quddiem. Imwieled flimkien mal-moviment l-iehor ta' San Duminku Guzman (1170-1221), fundatur ta' l-Ordni tal-Predikaturi, l-Ordni tal-Minuri kien strumentali fit-tixrid tal-messaġġ ewanġeliku fil-Knisja bil-ghatx għar-riforma taż-żmien tal-Konċilju Lateran IV (1215). Jekk il-Predikaturi twieldu biex jgħallmu bil-għerf teologiku u jehduha kontra l-ereżija tal-Katari (Albigiżi) fi Franza u l-Italja, il-Minuri twieldu biex jgħallmu bil-kelma sempliċi tagħhom minn fuq il-pulptu tal-misraħ fejn jiltaqa' l-poplu. Il-metodu li użaw il-Franġiskani, għalkemm rahom ukoll jitilgħu fuq il-kattedra universitarja, qatt ma abbanduna li jolqot is-sentiment devozzjonali bħala għajnuna għal mixja ta' fidi fil-misteru ta' l-umanità ta' Kristu. Jekk dan l-element kien diġà inbeda minn San Bernard ta' Clairvaux u l-Ordni Ċisterċensi, kienu l-Franġiskani li wassluh fil-milja tiegħu, permezz tal-kelma u l-istil ta' ħajja tagħhom.

Is-sekli 13-16 kienu żmien ta' produzzjoni ta' opri spiritwali, mistiċi u artistiki li, mill-medjuevu, wasslu għall-umaneżimu u mbagħad għar-rinaxximent. Wiehed jista' jgħid li Franġisk t'Assisi kien l-ewwel umanista. Kien hu li nissel imħabba lejn Kristu fl-umanità tiegħu, u li esprimiha fir-rispett lejn il-bnedmin u saħansitra lejn il-holqien. Franġisku hu l-qaddis mistiku tas-sbuhija ta' Alla li tidher fil-passi tiegħu fil-holqien, imma li tikseb sens shiħ fl-umanità ta' Kristu, li hu l-kapolavur tal-proġett tal-holqien tal-Missier. Il-misteri ta' l-Inkarnazzjoni u tal-Fidwa huma, għal Franġisku, ktieb miftuħ fuq l-imħabba ta' Alla li dehret fil-wiċċ ta' Kristu tarbija f'Betlehem, trasfigurat fuq it-Tabor, jogħroq l-gharaq tad-demm fil-Ġetsemani, imbenġel bis-swat fil-flagellazzjoni, inkurunat bix-xewk u mżebblat mis-suldati, imsallab fuq il-Kalvarju, irxuxat u gloriuż quddiem il-Qabar vojt.

Ulled San Franġisk esprimew fil-ħajjiet qaddisa u l-kitbiet mistiċi tagħhom dawn l-aspetti. Mhux biss, imma naraw diversi Franġiskani li iproduċew opri ta' arti u letteratura li huma kollha ċentrati fuq il-figura ta' Kristu-bniedem. L-iskop tagħna f'dan l-istudju hu li nuru wħud minn dawn il-qaddisin u mistiċi Franġiskani irġiel u nisa, l-aktar f'dak li huma kitbu u għexu rigward il-misteru tat-tbatija fiżika tal-Mulej Ġesù waqt il-Passjoni. Dan iservina bħala sfond biex nifhmu wkoll rappreżentazzjonijiet ikonografiċi ta' Kristu msallab li huma frott ta' meditazzjoni twila u qaddisa ta' patrijiet Franġiskani. Għalkemm il-ħarsa tagħna se tieqaf fuq l-epoka tad-deheb tal-mistiċiżmu Franġiskan, fis-sekli 13-16, din trid timraħ aktar 'il hemm, biex naraw f'dan iż-żmien il-baži ta' dak li mbagħad Franġiskani artisti iproduċew fl-era tal-barokk. Qed nirreferu esplicitament għall-produzzjonijiet skultorji ta' fra Innocenzo u fra Umile da Petralia Soprana, li fis-seklu 17 tawna opri artistiki li għadhom jitgawdew sallum f'diversi nhawi ta' l-Italja u Sqallija, kif ukoll f'pajjiżna, u li jesprimu b'mod drammatiku l-*pathos* Franġiskan quddiem il-Passjoni ta' Kristu.

San Frangisk t'Assisi

Id-devozzjoni lejn l-umanità ta' Ġesù hi l-karatteristika l-aktar magħrufa ta' l-ispiritwalità ta' San Frangisk. Il-bijografu tiegħu Tommaso da Celano jikteb: “Kien tassew dejjem haġa waħda ma' Ġesù: kien dejjem iġorr lil Ġesù f'qalbu, lil Ġesù f'fommu, lil Ġesù f'widnejh, lil Ġesù f'għajnejh, lil Ġesù f'idejh, lil Ġesù fil-kumplament tal-membri ta' ġismu.”¹ L-umanità ta' Ġesù kienet tassew iċ-ċentru tal-ħsieb ta' Frangisku, u minn dan iċ-ċentru nistgħu nifhmu għaliex il-familja Frangiskana żviluppat spiritwalità kristoloġika ċentrata kollha kemm hi fuq l-esperjenza affettiva tal-misteru ta' l-inkarnazzjoni u tal-fidwa.² Hawnhekk mhux possibbli li nagħmlu studju profund ta' dan l-element ta' spiritwalità, imma se nindikaw biss xi siltiet mill-kitbiet u l-bijografiji ta' San Frangisk li joffrulu l-bażi ta' dak li se jnizviluppaw wara fit-teoloġija u l-mistika ta' persunaġġi li spikkaw fil-familja Frangiskana.

Meta jikteb lill-insara San Frangisk jiddeskrivi t-tbatijiet ta' Kristu fil-Ġetsemani: “Imbagħad talab lill-Missier u qal: *Missier, jekk jista' jkun, warrab minn dan il-kalċi. U l-għaraq tiegħu sarlu bħall-qtar tad-demm iċarċar sa l-art* (Lq 22,44). Imma hu reħa r-rieda tiegħu fir-rieda tal-Missier u qal: *Missier, ikun dak li trid int* (Mt 26,42) [...] Ir-rieda tal-Missier kienet din, li l-Iben tiegħu imbierek u gloriuż, li ġie mogħti lilna u li twieled għalina, joffri lilu nnifsu bid-demm tiegħu stess b'sagrifiċċju u vittma fuq l-altar tas-salib.”³

Is-sensibilità ta' Frangisku lejn Kristu kienet iġġieghlu saħansitra jirrispetta d-dud ta' l-art, għax Kristu fuq is-salib jiġi meqjus fl-Iskrittura bħallikieku dudu ta' l-art u mhux bniedem.⁴

Wiehed mill-isbah rakkonti tal-ħajja ta' San Frangisk, li hu prova tal-hlewwa ta' mħabba li hu kien iħoss lejn Kristu fl-għarfien sensibbli tat-tbatijiet tiegħu, insibuh fil-*Memoriale in Desiderio Animae* ta' Tommaso da Celano (1246-1247): “Meta Frangisku kien marid u mimli uġiegh ma' ġismu kollu, wiehed mill-aħwa qallu: ‘Missier, inti dejjem sibt faraġ fl-Iskrittura, u dejjem sibt fiha rimedju għat-tbatijiet tiegħek. Nitlobok, għaldaqstant, hallini naqralek xi siltiet mill-profeti; forsi l-ispiritu tiegħek jifrah fil-Mulej.’ U l-qaddis wiegħbu: ‘Hi haġa tajba li wiehed jaqra x-xhieda ta' l-Iskrittura, u hi haġa tajba li fil-Kotba mqaddsa nfittxu lill-Mulej Alla tagħna. Imma jiena, ngħid għaliha, tant jien midħla ta' l-Iskrittura, li issa għandi aktar

NOTI

¹TOMMASO DA CELANO, *Vita Sancti Francisci*, 115, in *Fonti għall-Ħajja ta' San Frangisk t'Assisi*, Edizzjoni TAU, Patrijiet Frangiskani, Malta 2005, Vol. I, numru marginali 306 [imqassar FSF 306].

² Għal studju eżawrjenti ta' l-ispiritwalità kristoloġika ta' S. Frangisk, cfr. NORBERT NGUYEN-VAN-KHANH, *The Teacher of His Heart. Jesus Christ in the Thought and Writings of St. Francis*, The Franciscan Institute, St. Bonaventure University, NY 1994.

³ S. FRANGISK, *Ittra lill-Insara II*, 8-11 [FSF 41].

⁴TOMMASO DA CELANO, *Vita Sancti Francisci*, 80 [FSF 271]: “Sahansitra lejn id-dud kien juri mħabba qawwija, għaliex fl-Iskrittura hekk kien jaqra dwar il-Feddej: *Jien dudu ta' l-art u mhux bniedem* (S 21,7). Għaldaqstant kien jieħu ħsieb li jiġborhom mit-triq u jqiegħedhom f'post ieħor, li ma jmorrx jgħaffġuhom il-bnedmin.”

milli nehtieg għall-meditazzjoni u r-riflessjoni tiegħi. Ibni, jiena ma għandix bżonn ta' aktar minn hekk, għaliex *jiena naf lil Kristu fqir u msallab* (1Kor 2,2).”⁵

Mil-laqgħa tiegħu mal-Kurċifiss ta' San Damiano fl-1206, sad-don ta' l-istimmati tal-Passjoni fuq La Verna fl-1224, il-ħajja ta' San Frangisk kienet immarkata definittivament mill-Passjoni ta' Kristu.

Santa Klara t'Assisi

Klara, ix-“xitla ċkejna” ta' San Frangisk, turi fil-kitbiet tagħha sensibiltà għal kollox femminili li hi prova ta' l-għaqda mistika tagħha mal-misteri tal-ħajja umana ta' Kristu. Ukoll fil-każ ta' Santa Klara nistgħu nagħtu biss idea ħafifa ta' l-elementi affettivi fl-ispiritwalità kristoloġika tagħha, biex dawn iservu ta' bażi għat-teżi tagħna li hemm kontinwità loġika fil-ħsieb u fl-espressjonijiet letterarji u artistiki ta' persunaġġi Frangiskani, li tibda proprju mill-ewlenin qaddisin tal-familja Frangiskana.

Lill-prinċipessa S. Agnese tal-Boemja (ta' Praga), Klara kitbitilha xi ittra mimlijin espressjonijiet mistiċi, li jirreferu b'mod partikulari għall-għaqda fizika mal-ġisem ta' Kristu. Nagħti ftit eżempji:

“L-imħabba tiegħu tagħmlek kasta, it-tgħannieqa tiegħu tagħmlek aktar safja, u aktar ma tersaq lejha, aktar issir safja; aktar ma tagħmlu tiegħek, aktar titwettagħ fil-verġinità.”⁶

“Qis li Hu sar oġġett ta' disprezz [...] ħares lejn l-Għarus tiegħek, *l-isbaħ wiehed fost ulied il-bnedmin* (S 44,3) li biex isalvak sar l-aħħar wiehed fost il-bnedmin, immaqdar, imsawwat u midrub f'ġismu kollu, u miet fost l-ehrex tbatijiet fuq is-salib. Iffissa ħarstek fuqu, aħseb fuqu, u ikkontemplah, u xtieq b'herqa li ssir tixbħu.”⁷

“Ħares in-naħa ta' fuq ta' din il-mera, u ara l-faqar ta' Dak li kien imqiegħed *f'maxtura u mfiṣqi fil-ħrieqi fqajrin* (cfr. Lq 2,12). O x'umiltà ta' l-għaġeb, u x'faqar li jgħaġgeb! Is-Sultan ta' l-Angli, is-Sid tas-sema u ta' l-art, imqiegħed f'maxtura! Óares fin-nofs ta' din il-mera, u ara l-umiltà qaddisa u magħha l-faqar hieni, l-għejja u s-sofferenzi bla għadd li hu ġarrab biex jifdi l-ġens tal-bnedmin. U inti u thares lejn in-naħa t'isfel tal-mera, sammar għajnejk fuq l-imħabba li ma titfissirx bil-kliem, imħabba li wasslitu biex jagħżel li jbat fuq l-ghuda tas-salib, u jmut mewta l-izjed mistkerrha.”⁸

San Bonaventura minn Bagnoregio

Id-Duttur Serafiku San Bonaventura (1217-1274), *magister* fl-Università ta' Pariġi u Ministru Ġeneral ta' l-Ordni tal-Minuri (1257-1273), hu awtur ta' diversi opri spiritwali u mistiċi. B'mod partikulari hu magħruf għall-kristoċentriżmu tat-teoloġija

⁵ TOMMASO DA CELANO, *Memoriale in Desiderio Animae*, 105 [FSF 823].

⁶ S. KLARA, *I Ittra lil Agnese ta' Praga*, 8, in *Fonti għall-Ħajja ta' Santa Klara t'Assisi*, Sorijiet Klarissi – Edizzjoni TAU, Patrijiet Frangiskani, Malta 2006, numru marginali 3 [imqassar FSK 3].

⁷ S. KLARA, *II Ittra lil Agnese ta' Praga*, 19-20 [FSK 23].

⁸ S. KLARA, *IV Ittra lil Agnese ta' Praga*, 19-23 [FSK 42].

tiegħu, u għaċ-ċentralità tal-misteri ta' l-umanità ta' Kristu, inkluża l-inkarnazzjoni u l-passjoni.⁹

Waħda mill-opri spiritwali u mistiċi ta' Bonaventura li titkellem dwar il-misteru tas-salib u l-passjoni hi intitolata *Lignum Vitae*. Fiha Bonaventura jagħmel meditazzjoni fuq il-ħajja ta' Ġesù fi tliet taqsimiet: *de mysterio originis, de mysterio passionis, de mysterio glorificationis*.¹⁰

Fit-tieni sezzjoni, dwar il-misteru tal-passjoni, ninnutaw xi siltiet li fihom Bonaventura juri devozzjoni partikulari lejn it-tbatijiet fiżiċi ta' Ġesù. Fil-paragrafu li jtitkellem dwar l-agunija ta' Ġesù fil-Ġetsemani, Bonaventura jikteb: “Kemm il-qalb tal-Feddej kienet magħfusa bl-uġigh, ikkawżat minn ħafna bnadi, jixhdu l-qtar ta' l-għaraq tad-demmi li minn ġismu kollu ħareġ u xarrab l-art.”¹¹ U lil Ġesù jgħidlu hekk: “Hekk int urejt b'sinjali ċari d-dgħufija naturali tal-ġisem, u minnhom nitgħallmu li int tabilhaqq *tgħabbejt bin-niket tagħna* (Iż 53,4) u ma kienx bla wġigh li doqt il-qrusa tat-tbatijiet.”¹²

Quddiem Pilatu Ġesù jsofri ż-żebbieh tal-folla u tas-suldati, u b'mod partikulari Bonaventura jimmedita fuq il-flagellazzjoni u l-inkurunazzjoni bix-xewk tal-Mulej: “Pilatu ta ordni aktar krudil biex Ġesù jidher imnezza' taħt il-ħarsa ta' daww l-irġiel li riedu jwaqqgħuh għaċ-ċajt. U daww l-argużini kiefra nfexxew isawwtu kemm jifilhu dak il-ġisem verġni u bla ebda tebgħa, iżidu pjaga fuq oħra. Id-demmi għażiż ġera ma' ġenbejn dak il-ġisem qaddis u innoċenti taż-żagħżuġ kollu mħabba, u dan bla ma nstabet fih ebda ħtija, imqar l-iżgħar! [...] Wara li Pilatu ta l-ġudizzju tiegħu biex ix-xewqat tal-ħżiena jitwettqu, daww is-suldati sagralegi ma kienux kuntenti li jsallbu s-Salvatur, imma riedu li qabel xejn jimlewlu ruħu bl-imrar. Meta l-qtajja' tas-suldati ngabru fil-Pretorju, neżżgħu 'l Ġesù minn hwejjġu, tefgħulu fuqu mantar aħmar skur u geżwruh bil-porpra; fuq rasu qiegħdulu kuruna tax-xewk, u f'idejh il-leminija tawh qasba. Biex jizzuffjettaw bih kien u jinżlu għarkubbtejh quddiemu, jagħtuh bil-ħarta u jobżqulu f'wiċċu u jsawwtuh bil-qasba fuq rasu mbierka! [...] Dan hu s-Sultan tiegħek u Alla tiegħek, magħdud *bħallikieku kien xi lebbriż u mhu meqjus xejn* (Iż 53,4).”¹³

Bonaventura jkompli l-*Via Crucis* tal-Mulej Ġesù bid-deskrizzjoni ħajja tat-tbatijiet tiegħu:

⁹ILIA DELIO, “The Role of the Crucified in Bonaventure’s Doctrine of Mystical Union,” in *Studia Mystica* 19 (1998) 8-20; *Crucified Love: Bonaventure’s Mysticism of the Crucified Christ*, (Franciscan Press), Quincy University, Illinois 1998; ZACHARY HAYES, *The Hidden Center. Spirituality and Speculative Christology in St. Bonaventure*, (Franciscan Pathways), The Franciscan Institute, St. Bonaventure University, NY 1992; NOEL MUSCAT, *Francis of Assisi and Bonaventure’s Theology of the Cross*, “Franciscan Studies” section in web-site of the Maltese Franciscan Province: http://www.ofm.org.mt/fsc/F&C_in_Bonaven.pdf

¹⁰ *San Bonaventura. Il-Ħajja ta' San Frangisk. Is-Sigra tal-Ħajja. Il-Mixja tar-Ruħ lejn Alla*, Traduzzjoni GUĖEPP B. XUEREB, Edizzjoni TAU, Patrijiet Frangiskani, Malta 1998.

¹¹ S. BONAVENTURA, *Lignum Vitae*, 18, in *Opere di S. Bonaventura*. Vol. XIII: *Opusculi Spirituali*, Città Nuova Editrice, Roma 1992, 230-231, Traduzzjoni ta' Ġ.B. Xuereb minn *San Bonaventura*, “Is-Sigra tal-Ħajja”, 120.

¹² S. BONAVENTURA, *Lignum Vitae*, 18, *Opere S. Bonaventura*, XIII, 232-233, *San Bonaventura*, “Is-Sigra tal-Ħajja”, 121.

¹³ S. BONAVENTURA, *Lignum Vitae*, 24-25, *Opere S. Bonaventura*, XIII, 236-239, *San Bonaventura*, “Is-Sigra tal-Ħajja”, 123.

“Meta fl-ahħar dawk il-ħżiena xebghu jkażbru lis-Sultan l-aktar gwejjed, mill-gdid libbsulu hwejjgu li ftit wara kellu jerga’ jiġi mċaħħad minnhom għal darb’ohra u, *mgħobbi bis-salib ħaduh lejn il-post imsejjaħ ‘il-Qorriegħa’* (Ġw 19,17). Hemmhekk, neżżgħuh għeri, b’biċċa ċarruta mdawwra ma’ qaddu, u tellgħuh bil-goff fuq il-ghuda tas-salib. Ġebbdueh ’il fuq u ’l isfel bħalma jagħmlu ’l xi biċċa ġilda, taqqbuh bil-ponot ta’ l-imsiemer, waħħlu dawk l-idejn u r-riglejn mas-salib u ġieghluh isofri wġiġħ kbir bil-feriti li għamlulu.”¹⁴

Quddiem id-dehra tas-salib, Bonaventura jdur lejn il-Vergni Marija wieqfa taħt Binha Ġesù, u jgħidilha dawn il-kliem:

“Liema lsien jista’ qatt ifisser jew liema moħħ jifhem, o Vergni qaddisa, il-kefrija tan-niket bla tarf tiegħek? Int kont hemm huma u jseħħu dawn il-ġrajjet kollha li semmejna. Assistejt għalihom u b’kull mod li stajt ħadt sehem fihom. Dak il-ġisem imbierek u l-aktar qaddis, ġisem li int nissilt fik b’mod hekk safi, bl-akbar hlewwa għajjixtu u szejtu ħalibek. Spiss kont isserħu fi ħdanek u b’xufftejk tbusu fuq xufftejh, u tikkontemplah b’għajnejn ġismek. Issa kellek tarah imbiċċer bid-daqqiet tal-flagelli, minfud bil-ponot iniggżu tax-xewk, imsawwat bil-qasba, mogħti bil-ħarta u l-ponnijiet, imsammar bl-imsiemer u mwahħal ma’ l-ghuda tas-salib. Rajtu, imbagħad, jitqatta’ u jiċċarrat b’kefrija mill-istess piż tiegħu, espost għal kull xorta ta’ żufjett u fl-ahħar misqi l-hall u l-morr [...] Omm l-aktar ħelwa tiegħu, kif is-sejf nifed il-fond ta’ qalbek, meta b’għajnejn mimlija mħabba, hu ħares lejki wieqfa quddiemu u qallek dawn il-kelmiet: *Mara, hemm hu ibnek* (Ġw 19,26), biex ifarraġ lil ruħek fil-hemm tat-tigrib tagħha mnikkta, għax kien jaf ben tajjeb li kienet minfuda bix-xabla tal-kompassjoni li kellek għalih b’mod aktar qalil milli kieku kont midruba f’ġismek stess.”¹⁵

Wara li Bonaventura jiddeskrivi l-mewt ta’ Kristu u l-qalb tiegħu minfuda minn lanza, billi jagħmel użu minn diversi siltiet ewanġeliċi li jirrakkontaw dawn il-ġrajja, hu jagħtina paragrafu li jitkellem minn Ġesù maħsul minn demmu stess. Kliem li jolqtuna bħala ispirazzjoni ta’ diversi rappreżentazzjonijiet sagri, u wkoll kemmxejn drammatiċi, tal-ġisem ta’ Kristu fuq is-salib:

“Kristu l-Mulej kien maħsul f’demmu stess, demm li ħareġ bil-kwantità l-ewwel bħala għaraq, imbagħad bid-daqqiet tal-flagelli, ix-xewk u l-imsiemer, u fl-ahħar bid-daqq tal-anza. Biex quddiem Alla l-fidwa tkun kotrana, libes il-libsa pontifikali l-hamra.”¹⁶

Wara li jitkellem mid-difna ta’ Ġesù, Bonaventura jikkonkludi din is-sezzjoni tal-*Lignum Vitae* b’talba lil Kristu, li tesprimi l-kompassjoni (*compassio*) li l-qaddis mistiku jixtieq iħoss, biex hekk ikun jista’ jbat i flimkien ma’ Kristu:

“O Alla tiegħi, twajjeb Ġesù, aghmel li, għad li ma jisthoqqlix, m’inx denn u lanqas ma mmeritajt li nieħu sehem bil-ġisem f’dawn il-ġrajjet, x’hin noqgħod naħseb fuqhom b’qalb sinciera, iħoss għalik, Alla tiegħi li ssallabt għalija u minħabba fija,

¹⁴ S. BONAVENTURA, *Lignum Vitae*, 26, *Opere S. Bonaventura*, XIII, 238-239, *San Bonaventura*, “Is-Sigra tal-Hajja”, 124.

¹⁵ S. BONAVENTURA, *Lignum Vitae*, 28, *Opere S. Bonaventura*, XIII, 240-243, *San Bonaventura*, “Is-Sigra tal-Hajja”, 125-126.

¹⁶ S. BONAVENTURA, *Lignum Vitae*, 31, *Opere S. Bonaventura*, XIII, 244-247, *San Bonaventura*, “Is-Sigra tal-Hajja”, 127.

sentimenti ta' mogħdrija bħalma hassew Ommok bla htija u l-Maddalena niedma fis-siegha tal-Passjoni tiegħek!"¹⁷

Fl-1259 Bonaventura, wara sentejn li kien ilu Ministru Ġeneral ta' l-Ordni, tela' fuq il-muntanja La Verna, l-post li fih fl-1224 San Frangisk kien irċieva l-istimmati tal-Passjoni ta' Kristu. Hu kien qieghed ifittex paċi interjuri, u jagħmel esperjenza mistika, li hu sejħilha *speculatio pauperis in deserto* (il-kontemplazzjoni tal-fqir fid-deżert) fl-opra mistika li twieldet mill-pinna tiegħu waqt li kien fil-hemda tal-kalvarju Frangiskan, jiġifieri l-*Itinerarium Mentis in Deum* (Il-Mixja tar-Ruh f'Alla).¹⁸ Il-kategorija teoloġika u mistika ta' *speculatio (contemplatio)* hi ċ-ċavetta biex nifhmu l-ħsieb mistiku tad-Duttur Serafiku, l-aktar meta jitkellem mis-*sapientia crucis* (għerf tas-salib) li kellu San Frangisk. Nagħtu daqqa ta' għajn għal xi siltiet minn din l-opra mistika, biex naraw kif Bonaventura kien iħares lejn l-esperjenza ta' San Frangisk bħala sinjal ta' devozzjoni awtentika u sensibbli lejn it-tbatijiet ta' Kristu, li Bonaventura jqisu bħala l-*Verbum Crucifixum* (il-Kelma Msallba).

Fil-prologu ta' l-*Itinerarium*, Bonaventura jwissi lill-qarrejja tiegħu b'dawn il-kelmiet: "Qabel xejn, għalhekk, nistieden lill-qarrej għall-krib tat-talb permezz ta' Kristu msallab li b'demmu nitnaddfu mill-ħmieġ ta' dñubietna. Hekk ma jiġrilux li jitqarraq u jaħseb li hu biżżejjed il-qari mingħajr l-unzjoni, il-ħsieb u r-riflessjoni mingħajr id-devozzjoni, it-tfittxija mingħajr l-istagħgħib, l-osservazzjoni mingħajr il-ferħ, l-attività mingħajr it-tjieba, il-għarfien mingħajr l-imħabba, l-intelligenza mingħajr l-umiltà, l-istudju mingħajr il-grazzja divina, ir-rifless bħal f'mera mingħajr l-għerf ispirat minn Alla."¹⁹

Bonaventura jiddeskrivi l-*Itinerarium* bħala vjaġġ jew mixja tar-ruh f'Alla, permezz ta' sitt gradi jew targiet ta' tluġh spiritwali, li jwasslu fis-seba' stat ta' unjoni mistika. Din l-istruttura ta' sitt targiet li jwasslu għas-seba' stat hi komuni fit-teoloġija mistika medjevali u San Bonaventura jagħmel użu minnha²⁰ biex iqieghed fiċ-ċentru l-misteru tas-salib li ġie rivelat fil-ġisem stigmatizzat ta' San Frangisk. Għax fuq La Verna, San Frangisk kellu viżjoni ta' Serafin (anglu b'sitt ġwienah) li f'nofsu kien hemm xbieha ta' Kurċifiss (Kristu li hu s-seba' stat ta' unjoni mistika): "Dan kollu kien muri wkoll lil San Frangisk meta, maħtuf f'estasi ta' kontemplazzjoni fuq il-quċcata ta' muntanja għolja – fejn jien għarbilt f'moħħi kull ma ktibt – dehirlu Serafin b'sitt ġwienah imwahħhal ma' salib."²¹

¹⁷ S. BONAVENTURA, *Lignum Vitae*, 32, *Opere S. Bonaventura*, XIII, 246-247, *San Bonaventura*, "Is-Sigra tal-Hajja", 128.

¹⁸ S. BONAVENTURA, *Itinerarium Mentis in Deum*, Prol: "Incipit speculatio pauperis in deserto", in *S. Bonaventurae Opera Omnia*, edita studio et cura PP. Collegii a S. Bonaventura, Ad Claras Aquas (Quaracchi) 1882-1902, Tomus V, 296.

¹⁹ S. BONAVENTURA, *Itinerarium*, Prologus, in *Opera Omnia* V, 296: "Igitur ad gemitum orationis per Christum crucifixum, per cuius sanguinem purgamur a sordibus vitiorum, primum quidem lectorem invito, ne forte credat, quod sibi sufficiat lectio sine unctione, speculatio sine devotione, investigatio sine admiratione, circumspectio sine exultatione, industria sine pietate, scientia sine caritate, intelligentia sine humilitate, studium absque divina gratia, speculum absque sapientia divinitus inspirata"; S. Bonaventura, "Il-Mixja tar-Ruh lejn Alla", 142.

²⁰ JOSEPH RATZINGER [PAPA BENEDITTU XVII], *San Bonaventura. La Teologia della Storia*, Edizioni Porziuncola, Assisi 2008, 154-157. Din l-opra famuża ta' Ratzinger dehret għall-ewwel darba f'München, il-Ġermanja, fl-1959, bit-titlu *Die Geschichtstheologie des heiligen Bonaventura*.

²¹ S. BONAVENTURA, *Itinerarium*, VII,3, in *Opera Omnia* V, 312; S. Bonaventura, "Il-Mixja tar-Ruh lejn Alla", 172..

Għal Bonaventura, l-esperjenza mistika hi wahda sensibbli, li fiha hu jiehu sehem fizikament mhux biss fit-tbatijiet tal-Mulej Ġesù, imma saħansitra fil-misteru ta' l-Għid tal-passjoni, mewt u qawmien tiegħu. Dan jidher b'mod partikulari fis-seba' stat ta' l-*Itinerarium*, f'din is-silta li ahna nqisuha bhala l-quċċata ta' l-esperjenza mistika ta' Bonaventura f'din l-opra:

“Min idawwar ħarstu b’herqa lejn dan il-propizjatorju, u jiċċassa jħares lejha, imdendel mas-salib, bil-fidi, it-tama u l-imħabba, bid-devozzjoni, l-istagħgib, il-hena, il-qima, it-tifhir u l-ghana ferrieħi: dan jiċċelebra miegħu tabilhaqq il-Għid, jigifieri l-*mogh’dija* (Eż 12,11): bil-hatar tas-salib *jaqsam il-baħar l-aħmar* (Eż 14,16), mill-Egittu jghaddi għad-deżert fejn iduq il-*manna l-moħbija* (Eż 16,15; Apk 2,17), u ma’ Kristu jistrieħ fil-qabar bħallikieku mejjet għad-dinja ta’ barra, waqt li fl-intimu tiegħu jagħmel l-esperjenza, sakemm hu possibbli fil-qagħda tagħna li għadna fit-triq, ta’ xi jfisser il-kliem li ntqal mis-salib lill-halliel li nqas ma’ Kristu: *Illum tkun miegħi fil-ġenna* (Lq 23,43).”²²

Jacopone da Todi, *Lauda “Donna de Paradiso”*

Jacopone (Jacovone), isem li l-poeta Frangiskan juża fil-*Lauda* 53, twieled f’Todi, l-Umbria, madwar is-sena 1230. Missieru kien jismu Benedettolo, u hu Angeluccio. Fl-1259 Jacopone kien diġà miżżewweġ, u kien prokuratur legali. Ma nafux kif ikkonverta għal hajja reliġjuża, x’aktarx wara li safa’ armel. Fl-1268 Jacopone iddeċieda li jingħata għal hajja ta’ penitenti bhala “bizoccone” (fost il-“bizzocche”), meta kellu bejn wieħed u ieħor 38 sena. X’aktarx li kien marbut mat-Terz Ordni ta’ San Frangisk, fejn għex għal 10 snin bhala penitenti. Fl-1278 dahal patri fl-Ordni tal-Minuri bhala fra lajk. Qatt ma wera simpatija lejn l-istudji u titli akkademici. Meta Jacopone dahal Frangiskan kienet faqqgħet il-kontroversja bejn l-Ordni u l-Papa rigward il-kwestjoni tal-faqar. Diversi patrijiet kienu bdew juru simpatiji “spiritwali”, u riedu jgħixu l-hajja Frangiskana b’mod aktar radikali, fosthom Pietro da Fossombrone (Angelo Clareno), Pietro da Macerata (fra Liberato) u Tommaso da Tolentino. Jacopone kien deċizament jappoġġja lill-Ispiritwali kontra l-patrijiet tal-*Communitas Ordinis*, li kienu l-magħġoranza. Appoġġja lil Angelo Clareno, meta dan qala l-permess li jgħix maqtugħ mill-Ordni mill-Papa Celestino V (Pietro da Morrone), li fil-5 ta’ Lulju 1294 waqqaf il-*Poveri Eremiti di Papa Celestino*. Għalhekk meta Celestino V abdika, u sar floku Bonifaċju VIII (1294-1303) li haqar bis-shiħ lill-Ispiritwali, Jacopone kellu jsofri magħhom. Jacopone spiċċa skomunikata minn Bonifaċju VIII, li lanqas fis-sena tal-ġublew 1300 ma hafirlu. Jacopone dam għal żmien magħluq fil-habs tal-kunvent ta’ San Fortunato f’Todi, sa minn Ottubru 1298. Kien Benedittu XI li, wara li ġie elett fit-12 ta’ Ottubru 1303, hall il-ktajjen ta’ Jacopone da Todi u hafirlu l-iskomunika. Jacopone miet tliet snin wara, fil-25 ta’ Diċembru 1306, fil-monasteru tal-Klarissi ta’ Collazzone, fl-Umbria. Jacopone hu magħruf l-aktar għall-kompożizzjonijiet poetiċi tiegħu msejhin *Laude*, li fosthom ha ngħibu silta minn dik magħrufa bhala *Donna de paradiso*, u li turi l-biki

²² S. BONAVENTURA, *Itinerarium*, VII,2 in *Opera Omnia* V, 312: “Ad quod propitiatorium qui aspicit plena conversione vultus, aspiciendo eum in cruce suspensum per fidem, spem et caritatem, devotionem, admirationem, exultationem, appetitionem, laudem et iubilationem; pascha, hoc est transitum, cum eo facit, ut per virgam crucis transeat mare rubrum, ab Aegypto intrans desertum, ubi gustet manna absconditum, et cum Christo requiescat in tumulo quasi exterius mortuus, sentiens tamen, quantum possibile est secundum statum viae, quod in cruce dictum est latroni cohaerenti Christo: *Hodie mecum eris in paradiso*”; Bonaventura, “Il-Mixja tar-Ruh lejn Alla”, 172.

tal-Vergni Marija taht is-salib, fuq l-istess stil tas-sekwenza liturgika *Stabat Mater*, attribwita wkoll lil Jacopone da Todi:

“Mara tas-sema, // ara ibnek inqabad // Ġesù Kristu l-imbieriek.

Igri mara u ara // n-nies jiddieħqu bih; // naħseb li se joqtluh // bis-swat li qed jagħtuh.”

“Imma kif jista’ jkun, // li hu li kien bla ħtija, // Kristu t-tama tiegħi, // marru biex jaħtfuh?”

“Madonna, ittradewh, // Ġuda mar ibieghu; // qala’ tletin biċċa tal-fidda, // u ġabar kemxa ġmielha”.

“Ejj’ghinni, Maddalena, // ġħax fuqi tqalet il-piena! // Kristu ibni qafliħ // kif fuqu hemm miktub.”

“Madonna, ara s-salib, // li lejħ in-nies ikaxkruh, // li fuqu d-dawl veru // irid jigi merfugħ.”

“Mur igri, omm immnikkta, // ġħax ’l ibnek qed inezzgħuh; // in-nies tidher li tridu // imut mewta ta’ martri.”

“Intom li tneħħu ħwejjġu, // ħalluni nersaq nara, // il-ġrieħi kiefra tiegħu // maħsul kif inhu f’demmu.”

“Mara, idejħ issa ħadulu, // fuq is-salib firxulu; // b’musmar marru jtaqqbuħa, // biex hekk iwahħluħ tajjeb.

Idu l-oħra wkoll jehduħa, // fuq is-salib jifirxuħa, // l-uġieħ tal-biża joktor // u jaħraq daqs in-nar.

Mara, riġlejħ firxulu, // fuq is-salib sammrulu; // il-ġogi tiegħu qalġhulu, // kull membru ċaqilqulu.

“Ja omm, ġħaliex tibkini? // Irridek illi tibqa’, // biex taqdi lil dawk shabi, // li jiena ħtaft mid-dinja.”

“Ibni, le tġħidx hekk! // Ġħax jien irrid immut miegħek, // minn ħdejk jien ma rridx nitlaq // sa ma l-aħħar nifs int tieħu.

Jien miegħek irrid nindifen, // ja ibnek t’omm immnikkta, // omm u iben iridu jegħerqu // u jifgħu fl-istess turmenti!”

“Iben w omm flimkien imutu, // maħkuma fl-istess tbatija, // flimkien jibqgħu mhaddnin // l-omm u binħa msallab!”²³

Margherita da Cortona

Din il-penitenti Frangiskana wieldet f’Laviano, nofs triq bejn Cortona u Montepulciano, fit-Toscana, fl-1247. Meta kienet għadħa tifla ċkejħna tilfet lil ommħa, u missierħa, Tancredi Bartolomeo, reġa’ żżewweġ mara li kienet taħqar lil Margherita. Ta’ 16-il sena, fl-1263, ħarbet mid-dar u marret tġħix ma’ ġuvni nobbli u sinjur minn Montepulciano, magħruf bl-isem ta’ Arsenio. Ġħalkemm ir-relazzjoni tagħħa ma’ Arsenio ma kienetx waħda skond il-liġi ta’ Alla, Margherita kienet thobbu b’imħabba tal-ġenn, u l-familja taż-żagħżuġħ laqgħetha fid-dar bil-qalb kollħa. Il-konvivenza bejn Margherita u Arsenio wasslet ukoll biex, wara ftit snin, Margherita kellħa tifel minn dan ir-raġel. Imma wara 9 snin li kienet ilħa tġħix ma’ Arsenio, Margherita kellħa tġħaddi minn niket kbir. Jum minnħom, fl-1272, meta Arsenio kien ħareġ għall-kaċċa, il-kelb reġa’ lura jinbaħ u kaħkar lil Margherita fil-post li fiħ sabet

²³ JACOPONE DA TODI, *Lauda IX: “Donna de Paradiso”*, in *Mistici Francescani. Secolo XIV*, Vol. II, Editrici Francescane, Milano 1997, 89-95.

liz-zaġġu ta' qalbha maqtul. Minn dak il-hin Margherita biddlet hajjitha. Óalliet il-familja ta' Arsenio u marret tghix f'Cortona taht it-tmexxija spiritwali tal-Frangiskani. Fl-1275 irčeviet l-abitu ta' l-Ordni tal-Penitenti Frangiskani (Terz'Ordni). Fl-1288 irtirat għaliha wahedha f'čella fuq l-gholja li thares fuq Cortona, hdejn ir-Rocca, maġenb il-kappella ta' San Bazilju, fejn hi ingħalqet għall-aħħar snin ta' hajjitha f'penitenza kbira. Sadanittant kienet waqqfet il-“casa di misericordia”, sptar f'Cortona, li fih kienet tikkura, bl-ghajnuna ta' membri ta' konfraternità, l-foqra, l-morda, u l-aktar l-ommijiet u t-tfal. Jingħad li fit-2 ta' Frar 1289 żar lil Margherita l-poeta Dante Alighieri. Margherita mietet fit-22 ta' Frar 1297, assistita mill-Frangiskan fra Giunta Bevegnati, li kiteb il-*Legenda* tagħha.²⁴ Margherita giet beatifikata mill-Papa Ljun X fl-1516 u kanonizzata mill-Papa Benedittu XIII fis-16 ta' Mejju 1728.

Fost id-diversi episodji li fihom Margherita dahlet f'estasi fil-meditazzjoni tat-tbatijiet fiżiċi ta' Ġesù waqt il-passjoni tiegħu, ingibu dawn il-kliem li hi semgħet lil Ġesù jgħidilha:

“Xandar li jiena fi tbatijiet għoroq l-gharaq tad-demmm quddiem il-biża tal-passjoni [...] li jiena ġejt ittradut b'bewsa u rčevajt daqqiet ta' harta; u mbagħad rabtuni, qattgħuli xagħari, għattewli wičči b'velu u žebilhuni [...] Ghajjat li jiena ġejt imnezza', flagellat, ilqajt daqqiet ta' harta u ta' ponn, ksewni bil-bżieq ta' rgħiel ta' qattagħni. Ippriedka l-imrar tas-salib, il-kuruna tax-xewk, id-daqqiet bil-kanna [...] Ippriedka kif refgħuni fuq salib, li sibt ruhi f'nofs il-hallelin, li sofret il-hruxija ta' l-imsiemer li taqqbuli rigħejja u jdejja rotob. Ippriedka kif jiena hfirt lil dawk li sallbuni, kif ilqajt lill-halliel niedem, u kif fdajt lid-dixxiplu Ġwanni f'idejn il-Vergni Ommi. Ippriedka kif qalbi nixfet għewwa fija, minhabba t-tbatijiet li kelli nsofri, u li lill-Mulej bil-ghatx sqewh il-hall u l-mirra. Ghajjat u tbekka xhin tara kif fuq is-sodda tas-salib rasi kienet imtaqqa bix-xewk u kollha minfuha bit-tbengħil, hekk li lanqas stajt inčaqqa. Ippriedka kif, wara li fdajt ruhi f'idejn il-Missier, jiena mejjilt rasi fuq sidri u intlaqt bla hajja fuq is-salib, fil-preżenza ta' l-Omm l-aktar qaddisa tiegħi. Ghajjat li, wara li jiena ħadt l-aħħar nifs, irgħiel bla ħniena u mill-aktar kiefra fethuli sidri b'daqqa ta' lanza, u li minnu nixxa demm u ilma għall-fidwa tiegħek.”²⁵

Wahda mill-aktar esperjenzi mistiċi li hallew marka fil-hajja ta' Margherita da Cortona kienet dik meta l-Kurčifiss ta' l-1200, li quddiemu hi kienet soltu tieqaf f'kontemplazzjoni, u li għadu mħares sallum f'Cortona, sejħilha bl-isem ta' “Binti”. Dan il-kliem dahħalha f'estasi ta' hena. Minn dak il-hin, il-hsieb ta' l-imhabba tal-Kurčifiss, il-herqa li titkellem miegħu, il-kontemplazzjoni tal-Passjoni tiegħu, saru għaliha turment u fl-istess hin hena għal ruhha. Ghodwa minnhom, Margherita marret fil-knisja tal-Frangiskani ta' Cortona, biex hemm issir “mentalment kurčifissa” quddiem is-salib. Hekk ġara: mis-sieġha tat-terza, wara l-quddiesa konventwali, sa nżul ix-xemx, hi baqgħet iččassata, quddiem folla nies li ratha, u kienet tidher li qed issofri tbatijiet kbar f'ġisimha, sa ma dehret li donnha se thalli l-hajja u tmut. “Fis-sieġha tan-nona, li fiha l-Mulej kien reha l-ispirtu tiegħu, hi mejlet rasha helu helu fuq sidriha, hekk li kulhadd beda jaħseb li kienet mietet, għaliex ma kienet turi l-ebda

²⁴ FRA GIUNTA BEVEGNATI, *Santa Margherita da Cortona. Vita – colloqui – miracoli*, Edizioni Porziuncola, Assisi 2003.

²⁵ FRA GIUNTA BEVIGNATI, *Santa Margherita da Cortona*, V,13: Margherita medita la Passione di Cristo, 84-85.

sensibilità ta' ċaqlieg fiziku".²⁶ Darba ohra, nhar il-Ġimgħa l-Kbira, hi harget miċ-ċella tagħha u bdiet tiġġerra mat-toroq ta' Cortona u mal-knejjes tgħajjat u tixher bħal omm li tilfet lil binha, hekk li kellhom iżommuha l-patrijiet meta dahlet fil-knisja. Jekk dan kien ġenn, kien ġenn ta' mhabba. Margherita kienet tesperimenta fl-istess ġisem tagħha dak li l-misteri sagri medjevali kienu jirrappreżentaw fil-kant tal-*laudesi*, speċjalment fil-bikja tal-Verġni Marija li kiteb il-kontemporanju fra Jacopone da Todi.

Angela da Foligno

Angela twieldet fil-belt ta' Foligno, mhux bogħod minn Assisi, fl-1248. Il-konverżjoni tagħha bdiet madwar l-1285, meta darba minnhom żaret il-bażilika ta' San Frangisk f'Assisi. Hemmhekk għamlet qrara ġenerali u hassitha maħfura mid-dnubiet ta' l-imġhoddi bl-interċessjoni ta' San Frangisk. Kien f'Assisi li Angela ltaqgħet ma' fra A. (Arnaldo), li kien kappillan ta' l-isqof u kien jiġi minnha, u li aktar tard kellu jikteb il-*Memoriale* jew *Liber* mill-esperjenzi mistiċi tagħha, barra li kien direttur spiritwali ta' Angela. Minn dak il-ħin Angela bdiet tgħix hajja ta' penitenza, ta' kastità, u ta' meditazzjoni profonda u umli tat-tbatijiet ta' Kristu fil-Passjoni. Wara li tilfet lil ommha, lil żewġha u lil uliedha, marret pellegrinaġġ Ruma. Lura f'Assisi, fl-1291, Angela dahlet fl-Ordni tal-Penitenza ta' San Frangisk, u ipproffessat ir-Regola li l-Papa Nicolò IV kien ta lill-penitenti Frangiskani fit-18 ta' Awissu 1289 bil-bulla *Supra montem*. F'dan il-perjodu fra A. beda jikteb ir-rivelazzjonijiet mistiċi tagħha, li hi kienet tesprimi bid-djalett ta' l-Umbria u li hu kien jikkupjahom fedelment bil-Latin. Il-parti ewlenija tal-*Liber* tirrakkonta l-ġrajja tal-konverżjoni ta' Angela sa l-1296. It-tieni taqsima fiha ġabra ta' kitbiet, li jissejju *Istruzioni*, li jinkludu esperjenzi mistiċi, ittri, u diskorsi. Fl-1289 Angela kienet iltaqgħet ma' l-Ispiritwali Frangiskan fra Ubertino da Casale. Angela mietet fl-4 ta' Jannar 1309 fil-belt ta' Foligno.

“Waq t li kont qed nishar fit-talb, Kristu wera ruħu lili fuq is-salib b'mod aktar jiddi mis-soltu [jew ahjar, tani għarfien aktar ċar tiegħu nnifsu]. Hu stedinni biex nersaq lejha u nqiegħed xufftejja fuq il-pjaga tal-kustat tiegħu. Deherli li kont qed nara u nixrob dak id-demmi li kien inixxi minn dik il-ġerħa, u f'dak il-waqt Hu fehemi li kien qiegħed iħallini naghmel hekk biex isaffini. Kien għalhekk li bdejt inhoss ferħ kbir, minkejja li kont immnikta minhabba li kont qed nimmedita l-passjoni tiegħu, u bdejt nitolbu biex jiena nxerred demmi kollu għall-imhabba tiegħu, kif Hu kien għamel għaliha. Għall-imhabba tiegħu kont nixtieq li l-membri kollha ta' ġismi jsofru mewt diversa minn dik tiegħu, jiġifieri aktar ta' min jistmerrha u, kieku sibet min joqtolni minhabba l-fidi tiegħi fi Kristu u mhabbtli lejha, kont nitolbu biex isallabni ma' rdum, mhux bħal Kristu, li sallbuh ma' ġhuda, jew li joqtolni x'imkien jew fuq xi haġa mill-aktar mistkerrha, u li ma jhallix li mmut bħall-qaddisin, għaliex jiena ma kienx jisthoqqli, imma li mmut b'mod li jkexkex u bil-mod il-mod.”²⁷

“Hares u ara kif l-Awtur ta' kull hajja, għalik biss, o bniedem, tant baxxa lilu nnifsu biex jgħollik, li saħansitra halla hwejjeġ mhux sensibbli jsawwtuh u jahqruh, u Hu, li hu għal kollox bla tarf, inżamm marbut. Hu ta lil velu l-qawwa li jgħattilu wiċċu, Hu

²⁶ FRA GIUNTA BEVIGNATI, *Santa Margherita da Cortona*, V,3: Margherita medita la Passione di Cristo, 72.

²⁷ ANGELA DA FOLIGNO, *Il Libro*, cap. I, in *Mistici Francescani*, II, 219-220.

li hu d-dawl veru u li mingħajru kollox hu dlam; Hu ta lill-frosta l-qawwa li tiffilaġellah; lill-imsierner il-qawwa li jtaqqbu u jinfdu lil idejh u lil riglejh l-aktar divini, u li huma ta' Dak li holoq kollox. Ta l-qawwa lil dik il-forka li hu s-salib biex iwieżen lill-Hallieq u l-Mulej tiegħu, kollu miksi bid-demm u minfud bil-ġrieħi; lill-isponża, lill-hall u lill-mirra u hwejjeg oħrajn materjali tahom il-qawwa li jkunu mezz ta' insult lill-Hallieq tagħhom u jaħkmu fuqu. Fl-aħħarnett, lil-lanza hu taha l-qawwa li ċċarrat u tiftaħ il-kustat divin tiegħu.”²⁸

Ubertino da Casale

Ubertino twieled f'Casale Monferrato fl-1259. Daħal Frangiskan f'Genova madwar is-sena 1273. Bejn l-1285 u l-1289 studja fit-Toscana, fejn iltaqa' mat-teologu Frangiskan Pierre Jean Olieu (Olivi) fli *studium* tal-Minuri ta' Santa Croce go Firenze. Kien jaf ukoll il-mistika Margherita da Cortona, u fi Greccio fl-25 ta' Lulju 1285 iltaqa' ma' Giovanni da Parma, ex-ministru ġeneral ta' l-Ordni u bniedem ta' qdusija kbira. Bejn l-1289 u l-1298 studja f'Parigi. Lura fl-Italja ltaqa' mal-mistika Frangiskana Angela da Foligno. Fis-snin 1298-1302 għalliem f'Santa Croce go Firenze. Minhabba t-tendenzi tiegħu favur l-Ispiritwali, l-Papa Benedittu XI waqqfu mit-tagħlim fl-1304. Ubertino irtira fuq il-muntanja La Verna, fejn fl-1305 ikkompona l-opra prinċipali tiegħu, bit-titlu *Arbor Vitae Crucifixae Iesu*. Il-kumplement ta' ħajtu għexha fit-taqbib li qam bejn il-Papa u l-Ordni tal-Minuri. Fl-1309 kien f'Avignon biex jiddefendi l-Ordni tiegħu, protett mill-kardinal Napoleone Orsini. Fl-1317 Ubertino kellu jirtira fl-Ordni Benedittin biex jahrab il-qilla ta' persekuzzjoni kontrihi. Fl-1319 frate Buonagrazia da Bergamo akkuzah b'erezija quddiem il-Papa Ġwanni XXII, u ġie magħluq il-habs. Imma fl-1352 ħarab minn Avignon. L-aħħar darba li jidher fix-xena kien fl-1328, favur l-imperatur Ludwig tal-Bavarja, kontra l-Papa Ġwanni XXII. Wara din id-data hadd ma jaf x'sar minnu.

Il-kapolavur ta' Ubertino hu t-trattat *Arbor Vitae Crucifixae Iesu*, li hu magħmul minn hames kotba b'101 kapitli. Dan hu meditazzjoni dwar id-diversi mumentali tal-ħajja ta' Ġesù. Lilna jinteressana r-raba' ktieb, li jittellem dwar il-Passjoni b'toni ta' kompassjoni mistika lejn it-tbatijiet fiżiċi tal-Mulej Ġesù.

“Min ma jħarixx, mingħajr ma jhoss għafsa tal-qalb, lejn dawk l-ghejjun fl-idejn u fir-riglejn ta' Ġesù, li minnhom inixxi demm divin. Ġesù kienu ċarrtulu jdejh u riglejh għall-imhabba tagħna. Min ma jarax fihom miftuħin il-katarretti tas-sema, biex hekk dilluvju ta' grazzja jgħerreq il-kburija tagħna u johnoq is-senswalità tagħna. Dan għaliex ġismu kien imniggeż mix-xewk, ġismu kien imbengel bis-swat, idejh u riglejh kienu mtaqqbin bl-imsierner, u barra dan il-membri l-oħrajn kollha u ċ-ċelluli ta' ġismu kienu maħsulini bl-għaraq u d-demm. Tabilhaqq, Ġesù jidher donnu se jinħall għal kollox għax qiegħed ixerred demmu kollu.”²⁹

Giovanni de Caulibus da San Gimignano

²⁸ ANGELA DA FOLIGNO, *Il Libro*, Istruzione XXII, in *Mistici Francescani*, II, 216-217.

²⁹ UBERTINO DA CASALE, *Arbor Vitae Crucifixae Iesu*, IV,5, in *Mistici Francescani*, II, 656-657.

Giovanni de Caulibus († c.1335) hu l-awtur tal-*Meditationes Vitae Christi*, wiehed mit-testi l-aktar famużi ta' l-axxetika u l-mistika medjevali. Hu jesprimi dik il-klima spiritwali tad-*Devotio moderna* li kienet karatteristika ta' l-ispiritwalità ewropea, l-aktar fl-Olanda, fl-ewwel nofs tas-seklu 14. L-opra tant kienet magħrufa li kien hemm min kien jattribwiha lil San Bonaventura. Giovanni de Caulibus kien mill-belt ta' San Gimignano fit-Toscana. Bartolomeo da Pisa, li kiteb bejn l-1385 u l-1390 il-famuż *De Conformitate Vitae* dwar ix-xebħ bejn Kristu u San Frangisk, jgħid li “t-trattat tal-meditazzjonijiet fuq l-Evangeli kitbu fra Giovanni de Caulibus minn San Gimignano.”³⁰ Giovanni de Caulibus kien Frangiskan mit-Toscana, li għex San Gimignano, qrib Siena. Billi l-opra fil-prologu tagħha ssemmi kemm il-*Legenda Sanctae Clarae* (1255) u l-*Legenda Maior Sancti Francisci* ta' San Bonaventura (1260), irridu nqiegħdu f'dawn is-snin il-kompożizzjoni tagħha. Tikkwota wkoll il-*Legenda Aurea* ta' Giacomo da Varazze (†1298). L-iskop tal-*Meditationes vitae Christi* hu purament spiritwali u deskrittiv, jekk mhux ukoll kontemplattiv. L-awtur jimmedita fuq ir-rakkonti evangeliċi mill-Inkarnazzjoni sa l-Axxensjoni u l-Pentekoste. Ahna se nieqfu fuq xi siltiet li jirrigwardaw it-tbatijiet tal-Passjoni li sofru Kristu.

Fil-ġnien tal-Ġetsemani, waqt li Ġesù “jaġħmel din it-talba twila, id-demmi l-aktar qaddis tiegħu, minhabba t-tensjoni mimlija biża' li hass, beda ħiereg mill-pori ta' ġismu daqslikieku kien għaraq, u beda jixtered ma' l-art bil-kotra.”³¹

Pilatu “jordna li jiġi flagellat. U Ġesù jiġi mnezza', marbut ma' kolonna u flagellat bla ħniena. Arah hemm bilwieqfa, għeri quddiem kulhadd, żaġħżuġh b'ġisem armonjuż u riservat, hu, l-isbaħ wiehed fost ulied il-bnedmin. Dak ġismu innoċenti, delikat, pur u sabiħ, jiġi issa mmarkat b'daqquqiet vjolenti u jaqtgħu ta' frosta minn dawk in-nies ta' qattagħni. L-isbaħ warda fost il-bnedmin kollha jiġi miksi bi tbengil u ġerhat. Kull parti ta' ġismu tnixxi minnha demm ħaj. Is-swat jinżel fuqu bla ħniena; tbengila gġib tbengila oħra, ġerha tkabbar ġerha oħra [...] Imbagħad hadu mantell ta' ħarir aħmar u xehtuhulu fuqu, u inkurunawh b'kuruna tax-xewk. Ġesù jhallihom ilibbsuh bil-porpra, fuq rasu jgib dik il-kuruna tax-xewk, u f'idu jzomm il-kanna; u filwaqt li dawk isellmulu bħala sultan u jmilu għarkobbtejhom quddiemu, hu ma jiftaħx ħalqu. Hu dehra ta' sabar u skiet. Għaliex dak ix-xewk l-aktar iniggeż jinfidlu rasu u d-demmi jibda nieżel u jaħsel ġismu kollu [...] U dawk l-irġiel ta' qattagħni ma kienx biżżejjed għalihom li gabru madwaru truppa shiħa ta' suldati biex iżebilhuh; jerġgħu johorġuh barra, quddiem Pilatu biex hekk in-nies kollha jwaqqgħuh għaž-żufjett, lil dan il-bniedem bil-kuruna tax-xewk u l-libsa tal-porpra.”³²

“Meta reġgħu libbsuh ħaduh 'il barra biex hekk jarawh imut malajr. Għabbewlu fuq spallejh l-ghuda venerabbli tas-salib, tavla twila, ħoxna u mill-aktar tqila. Hu, Óaruf gwejjed, refagħha u ġarrha bis-sabar kollu [...] Ara kif Kristu jimxi mgħawweġ ganċ taħt is-salib u jilgheg biex jiehu n-nifs! Ommu, mifnija bin-niket, minhabba l-folla lanqas tista' tersaq lejha u lanqas jirnexxielha tarah.”³³

³⁰ BARTOLOMEO DA PISA, *De Conformitate vitae S. Francisci ad vitam Domini Iesu*, in *Analecta Franciscana* IV, 341, 518.

³¹ GIOVANNI DE CAULIBUS, *Meditationes Vitae Christi*, 74, in *Mistici Francescani*, II, 918.

³² GIOVANNI DE CAULIBUS, *Meditationes Vitae Christi*, 78, in *Mistici Francescani* II, 924-925.

³³ GIOVANNI DE CAULIBUS, *Meditationes Vitae Christi*, 78, in *Mistici Francescani* II, 926.

Giovanni de Caulibus imbagħad ikompli jiddekrivi l-mod krudil kif sallbu lil Ġesù. “Hemm min jaħseb li użaw sistema oħra biex sallbuh: jiġifieri li huma sammruħ mas-salib billi middewh ma’ l-art u mbaġħad għollewh wieqaf. Araħ imsallab, il-Mulej Ġesù, u hekk minxur fuq is-salib li nistgħu nġhoddu għadmu kollu [...] Minn dawk il-feriti kbar neżlin għiel ta’ demm imqaddes ma’ ġismu kollu. Tant hu mwaħħal tajjeb ma’ l-ġhuda li ma jistax jiċċaqraq hliet rasu biss. Dawk it-tliet imsiemer iġorru fuqhom it-toqol tal-ġisem kollu, u t-tbatijiet li jhoss Ġesù huma tal-biza’, ma tistax tiddekrivihom jew timmaġinahom.”³⁴

Il-mistiku Frangiskan jiddekrivi mbaġħad lil dawk li kienu maġenb is-salib ta’ Ġesù, u jagħtina s-seba’ kelmiet li tenna Ġesù msallab, li jirreferu għalihom l-Evangelji: (1) “Missier aħfrilhom, għax ma jafux x’inhuma jagħmlu” [Lq 23,34]; (2) “Mara, hawn hu ibnek. Hawn hi ommok” [Ġw 19,26-27]; (3) “Tassew nġhidlek, illum tkun fil-ġenna miegħi” [Lq 23,43]; (4) “Alla tiegħi, Alla tiegħi, għaliex tlaqtni?” [Mt 27,46]; (5) “Għandi l-ġhatx” [Ġw 19,28]; (6) “Kollox hu mitmum” [Ġw 19,30]; (7) “Missier, f’idej jien nerħi ruħi” [Lq 23,46].

Jiddekrivi wkoll il-mewt ta’ Ġesù: “Minn dak il-mument Ġesù jintfewlu għajnejh bħalma jiġrilu min ikun qed imut. Jibda jiftaħhom u jagħlaqhom. Rasu tibda taqagħlu issa ’l hawn u issa ’l hemm, mingħajr l-ebda forza ta’ xejn. Fl-aħħarnett jagħti l-aħħar għajta bin-nifs li kien fadallu [...] Wara din il-kelma jmejjel rasu u jrodd ruħu.”³⁵

Meditazzjonijiet li ċertament jinsabu fil-baži tar-rappreżentazzjonijiet ikonografiċi li aħna mdorrijin naraw fil-knejjes tagħna, u li fl-era tal-barokk jilhqqu ċerta drammaticità. L-opra ta’ Giovanni de Caulibus kienet hekk imferrxa li ma nistagħġbux jekk artisti Frangiskani li ħadmu Kurċifissi bħal dawk ta’ Innocenzo u Umile da Petralia kienux imantnu l-meditazzjoni tagħhom tal-Passjoni minn kitbiet mistiċi bħal din li għadna kemm rajna.

Colette (Koleta) minn Corbie

Figura ta’ Klarissa riformatriċi kbira tat-Tieni Ordni Frangiskan, Colette (Nicolette Boyler) twieldet f’Corbie, fil-Piccardy, fit-13 ta’ Jannar 1381, u trabbiet go familja profondament kristjana. Kienet tissaħħar bil-liturgija tal-Benedittini ta’ raħal twelidha. Fis-17 ta’ Settembru 1402, fuq parir tal-Frangiskan Osservanti P. Pinet, libset l-abitu tat-Terz’Ordni ta’ San Frangisk u bdiet haġja ta’ *reclusa* (penitenti maqfula f’ċella), maġenb il-knisja ta’ San Stiefnu f’Corbie. Hemm damet maqfula għal erba’ snin. Il-laqgħa tagħha mal-Frangiskan Henry de Baume qanqlet fiha rieda shiħa għal rinnovament tal-haġja Frangiskana. Fl-14 ta’ Ottubru 1406 marret Nizza tiltaqa’ mal-Papa Benedittu XIII, li dahħalha fl-Ordni ta’ Santa Klara. Marret lura Corbie bil-pjan li hemm twaqqaf monasteru, imma l-pjan falla. Henry de Baume offrieha l-monasteru tal-Klarissi Urbanisti ta’ Besançon, fejn bdiet ir-riforma hekk imsejha “kolettina” tal-monasteri tal-Klarissi. Ghaddiet hajjitha kollha tirriforma l-monasteri tal-Klarissi, sa ma mietet f’Gand fis-6 ta’ Marzu 1447. Ir-riforma tagħha kienet waħda *sub ministris*, jiġifieri marbuta mal-Ministri Ġenerali ta’ l-Ordni tal-

³⁴ GIOVANNI DE CAULIBUS, *Meditationes Vitae Christi*, 79, in *Mistici Francescani* II, 929-930.

³⁵ GIOVANNI DE CAULIBUS, *Meditationes Vitae Christi*, 79, in *Mistici Francescani* II, 930-931.

Minuri, li dik il-habta kienu mill-familja Konventwali, b'differenza mir-riformi tal-Klarissi *sub vicariis*, bil-hidma ta' San Ġwann minn Capestrano, li kienu jiddependu mill-Vigarji Ġenerali, li kienu mill-familja Osservanti.

Colette kienet mara mistika, għalkemm hadmet hafna wkoll biex tirriforma l-monasteri. Kellha kapaċità ta' l-għageb li tgħaddi mill-kontemplazzjoni għall-azzjoni, mingħajr qatt ma titlef is-sens ta' gabra interjuri tagħha, ukoll hi u tivvjagga. Fost il-kitbiet tagħha, li jinkludu ittri, ammonizzjonijiet, kostituzzjonijiet u testment, għażilna din is-silta dwar il-mistika tagħha marbuta mal-Passjoni ta' Kristu:

“Wara li niċhdu lilna nfusna fl-ubbidjenza totali, il-Mulej tagħna jrid li ta' kuljum ingorru s-salib tagħna; dan hu l-wieċ veru tal-Faqar imqaddes: is-salib tqil li ma jrid li jkollu xejn tiegħu taħt is-sema, hliet lil Dak li wahdu garr is-salib fuq spallejh u li fuq is-salib ried li jmut imtaqqab mill-imsiemer, inkurunat bix-xewk, miksi bil-bzieg, imbenġel u minfud fil-kustat.”³⁶

Caterina Vigri da Bologna

Santa Caterina Vigri (1413-1463), magħrufa bhala Caterina da Bologna, twieldet f'din il-belt fit-8 ta' Settembru 1413. Meta kienet għadha tifla haduha fil-palazz tal-familja Este ta' Ferrara. Fl-1426 halliet il-palazz, u flimkien ma' xi vergni oħrajn u taħt it-tmexxija tal-Frangiskani waqqfet il-monasteru tal-Klarissi magħruf bhala “Corpus Domini”, li gie approvat mill-Papa fl-1435, u daħal mall-ewwel fir-riforma ta' l-Osservanza Frangiskana. Damet f'dan il-monasteru sa l-1456, meta l-patrijiet talbuha tmur f'Bologna, biex hemm ukoll twaqqaf monasteru iehor tal-“Corpus Domini”. Hawnhekk hi kienet abbadessa sa jum mewtha, fid-9 ta' Marzu 1463. Ġisimha baqa' mirakolożament inkorrott, u sallum wiehed għadu jista' jarah bilqiegħda fil-kappella li giet mibnija fl-1523-29 għall-venerazzjoni tagħha. Caterina giet kanonizzata mill-Papa Klement XI fit-22 ta' Mejju 1712.

Caterina kienet midhla tal-kitbiet ta' mistiċi Frangiskani kbar, bħal San Bonaventura, Angela da Foligno, Margherita da Cortona, u kienet taf personalment lil San Bernardin minn Siena, ir-riformalur kbir ta' l-Ordni tal-Minuri permezz tal-moviment ta' l-Osservanza. Go Ferrara x'aktarx li kienet semgħet il-predikazzjoni tiegħu u ta' qaddisin oħrajn kbar ta' l-Osservanza, bħalma kienu Giacomo della Marca u Alberto da Sarteano. Hi awtriċi ta' opri mistiċi ta' valur għoli, bħalma huma *Le Armi necessarie alla battaglia spirituale* u *I Dodici Giardini*. Kienet frott ta' żmienha, bħala umanista li esprimiet id-devozzjoni tagħha wkoll f'xi pitturi li halliet u li għadhom jitgawdew fil-monasteru ta' Bologna.

Bħala mistika Frangiskana Caterina hi dixxiplu fidil ta' Santa Klara u tirrifletti l-ispiritwalità ta' kontemplazzjoni ta' l-umanità ta' Kristu fil-misteri ta' l-Inkarnazzjoni u tal-Fidwa. Ingibu hawnhekk silta qasira mill-kitbiet tagħha, li titkellem dwar il-valur kristoloġiku tas-sofferenza, fid-dawl tal-Passjoni ta' Kristu.

Fl-opra *Le Sette Armi Spirituali* Caterina tikteb din it-talba: “Mulej tiegħi Ġesù Kristu mill-aktar helu, għal dik l-imhabba bla tarf u li ma titfissirx, li biha inti tgħabbejt bis-

³⁶S. COLETTE DA CORBIE, *Testamento*, 17, in *Mistici Francescani. Secolo XV*, Vol. III, Editrici Francescane, Milano 1999, 734.

sabar kollu meta hallejthom jorbtuk għat-turment krudili tal-kolonna, u aċċettajt is-swat aħrax u bla ħniena ta' l-għedewwa tiegħek għas-salvazzjoni tiegħi, nitolbok li tagħtini tant qawwa li, permezz tal-grazzja tiegħek, jiena nkun nista' nirbaħ fuq l-għedewwa tiegħi u bis-sabar kollu nissapporti din il-ġlieda u kull battalja ohra li huma jiġġielduli.”³⁷

Matteo da Agrigento

Dan ir-rifurmativ kbir Frangiskan, li permezz tiegħu daħlet ir-riforma Osservanti fi Sqallija u Malta, twieled f'Agrigento fi tmiem is-seklu 14, u daħal Frangiskan fil-provinċja ta' Sqallija. Bħala mġhallem tiegħu kellu lil San Bernardin minn Siena, li organizza sewwa l-Osservanza Regolari fl-Italja. Fl-1442, bl-intervent ta' Alfonso V, Matteo ġie mahtur isqof ta' Agrigento, u ġie ikkonsagrat is-sena ta' wara. Imma minhabba diversi diffikultajiet li sab fid-djoċesi, kellu jirreżenja mill-uffiċċju tiegħu fl-1445, u irtira f'kunvent ta' Palermo, fejn miet fis-7 ta' Jannar 1450. Indifen fil-knisja ta' Santa Maria di Gesù ta' Palermo, li kien waqqafha hu stess. Bħall-qaddisin kbar ta' l-Osservanza Frangiskana, Matteo xerred id-devozzjoni lejn l-Isem Imqaddes ta' Gesù. Fl-1767 il-Papa Klement XIII irrikonoxxielu l-kult *ab immemorabili tempore* bħala beatu. Fil-Martiroloġju Frangiskan hu mfakkar fis-7 ta' Jannar.

Mit-33 kitbiet ta' Matteo da Agrigento, tlieta għandhom x'jaqsmu direttament mal-Passjoni, u preċiżament: *De Cruce*; *De Passione Christi: 18 utilitates*; *Sermo Passionis Domini Nostri Jesu Christi in die Veneri Sancti*. Din ta' l-aħħar hi priedka twila u elaborata ta' 43 paġna (kodiċi tal-Biblioteca nazionale di Napoli), li l-awtur tagħha hu Matteo da Agrigento, imsejjah “specchio dei predicatori”. X'aktarx li kienet priedka li kienet tintuża nhar il-Gimgha l-Kbira, meta wara nofs in-nhar kienet issir il-priedka famuża “tat-tliet sigħat”, popolari hafna fl-irħula ta' Sqallija, u anke f'Malta qabel ir-riforma liturgika tal-Konċilju Vatikan II. Fiha l-predikatur (kwareżimalista) kien jagħmel diskors twil dwar il-Passjoni ta' Kristu, li fih kien jiddeskrivi s-sofferenzi kollha li għadda minnhom Gesù. Il-priedka kienet tinqasam f'diversi mument, li bejniethom kienu jsiru interludji ta' kant tal-Passjoni.³⁸

Francisco de Osuna

Francisco de Osuna (c.1492 – c.1540) hu wiehed mill-mistiċi Frangiskani Spanjoli ta' żmien ir-riforma u l-kontroriforma. Twieled fir-regjun ta' Siviglia, f'mument storiku fl-istorja ta' Spanja u ta' l-umanità. Fl-1492 Cristoforo Colombo wasal fid-dinja l-ġdida 'l hemm mill-oċean. Kien żmien li fuq it-tron ta' Spanja kien hemm ir-“reali cattolicissimi”, kif sejhilhom il-Papa Alessandru VI fl-1494, jiġifieri Ferdinando u Isabella. Kien fl-1492 li l-Kardinal Jiménez de Cisneros, Frangiskan u konfessur tar-regina, keċċa lil-Lhud minn Spanja. Dan il-mexxej tar-riforma Frangiskana Osservanti fi Spanja uża metodi li llum ċertament ma napprovawhomx, imma baqa' magħruf għall-hidma tiegħu bħala Inkwiżitur Ġenerali u Arċisqof ta' Toledo (mill-1507) u għax waqqaf, fl-1508, l-Università ta' Alcalá. Kien is-seklu 16 il-mument li fih daħlet fi Spanja t-tendenza ta' spiritwalità interjorizzata bil-grupp ta' *alumbrados*

³⁷ CATERINA VIGRI DA BOLOGNA, *Le Sette Armi Spirituali*, XV, in *Mistici Francescani*, III, 131.

³⁸ MATTEO DA AGRIGENTO, *Sermo Passionis D.N.J.C.*, in *Mistici Francescani*, III, 759-760.

li kienu jiddefendu d-*dejamento* (abbandun) u l-grupp ta' Frangiskani tar-riforma li kienu pjuttost favur ir-*recogimiento* (rikollezgjoni).

Is-seklu 16 jibqa' s-seklu tal-mistiċizmu gloriuż ta' Spanja, li ra l-qaddisin famużi tal-kristjanità Spanjola Tereza t'Avila u Ġwann tas-Salib, riformaturi tal-familja Karmelitana. Francisco hu magħruf bħala “de Osuna” mill-isem tar-raħal li fih twieled, qrib Siviglia u Cordoba, lejn is-sena 1492. Nafu li kien preżenti fir-rebħa tal-qawwiet insara fi Tripli fl-1510 u li f'xi żmien bejn l-1510 u l-1513 mar iżur is-santwarju ta' Santiago de Compostella. Fl-istess żmien żviluppa l-vokazzjoni li jidhul Frangiskan, u dahal mal-Patrijiet Minuri ta' l-Osservanza Regolari. Beda studji umanistiċi fl-1514 u kompli jistudja teologija f'Alcalá, fejn ġie ordnat saċerdot fl-1519-1520. Kien iż-żmien tal-qasma ta' l-Ordni Frangiskan (1517) fil-familja riformata (Osservanti) u mhux riformata (Konventwali) bil-ħidma tal-Papa Ljun X. Fl-1523 Osuna mar joqghod f'eremitaġġ tal-provinċja ta' Castiglia, dik ta' Salceda, hdejn Guadalajara. Hemmhekk qatta' ħinu jimmedita l-umanità u l-passjoni ta' Kristu.

Osuna baqa' famuż għax ipproduċa sensiela ta' “Alfabeti Spiritwali”, li huma massimi li jiggwidaw fir-rikollezgjoni (għabra) spiritwali. Hawnhekk se nqisu l-elementi dwar it-tbatijiet ta' Kristu li jinsabu miġburin fit-*Tielet Alfabet Spiritwali* li hu kiteb fl-1527, u li ġie pubblikat f'Toledo.³⁹

Bejn l-1527 u l-1532 Osuna kien attiv fil-predikazzjoni u fil-kitba, u x'aktarx kien jgħix f'Siviglia. Fl-1531 ġie mahtur Kummissarju Ġenerali ta' l-Indies, imma qatt ma mar fid-dinja l-ġdida. Is-sena ta' wara kien Toulouse, fejn ippubblika l-priedi tiegħu, intitolati *Sanctuarium Biblicum*, u kompli jivvjaġġa f'Lyon, Pariġi u Antwerp, fejn ippubblika kummentarju fuq l-Evanġelju ta' San Luqa. Akkumpanja lill-Kardinal Quiñones f'Ruma u fl-1537 insibuh mill-ġdid f'Castiglia, fejn kompli jikteb il-hames u s-sitt *Alfabet Spiritwali*. Miet qrib is-sena 1540-1541 f'post mhux magħruf. Bħala awtur juri sensibilità għal kollox Frangiskana lejn l-umanità ta' Kristu, u xebh mal-kittieba u dutturi mistiċi kbar Karmelitani Tereza t'Avila u Ġwann tas-Salib.

Fit-trattat 17 tat-*Tielet Alfabet Spiritwali* Francisco de Osuna jitellem dwar it-tbatijiet ta' Kristu u dwar kif in-nisrani jrid jimxi wara Kristu fit-triq tas-salib. Ingħibu hawnhekk xi siltiet li jitellemu b'mod ċar dwar Kristu li jsofri u li jistedinna nimxu warajh fit-triq tas-salib:

“Dak li l-mexxej tiegħu hu Kristu jimxi bil-fiduċja, għaliex Kristu niżel mis-sema biex jurina t-triq u jehodna miegħu [...] Hu sofrta bil-qalb kollha x-xewk li wegġġgħuh u mlewħ bil-ġrieħi, xewk li tant kienu kotrana li rasu kollha ġiet imtaqqba bihom [...] Ahna naraw lil Kristu jgħorr it-tronku tas-salib, u hu jgħidilna biex nerfġu ahna wkoll is-slaleb horox tagħna u nixmu warajh sal-mewt. Għaliex hu jgħidilna li ma jkunx jisthoqqilna li jkollna lilu bħala Mulej jekk ahna ma nagħmlux dan.

³⁹ FRANCISCO DE OSUNA, *The Third Spiritual Alphabet*, translation and introduction by M.E. Giles, preface by K. Kavanaugh, The Classics of Western Spirituality, Paulist Press, New York 1981.

[He whose guide is Christ travels confidently, for Christ descended from heaven for no other reason than to show us the road and take us with him ... He willingly suffered the thorns that wounded and injured him, thorns so numerous that his entire head was filled with them ... We see Christ bearing the great bough of the cross, and he tells us also to take up our rough crosses and follow him unto death. He says we will not be worthy to have him for our Lord unless we do this].

Il-meditazzjoni ta' Kristu mejjet fuq is-salib, b'rasu mdendla fuq sidru, kif tidher b'mod tant ċar f'Kurċifissi ta' l-era barokka, tfakkarna f'dawn il-kliem ta' Osuna: "Fuq is-salib, Kristu baxxa rasu u radd l-Ispirtu tiegħu lill-Missier tas-sema."⁴⁰ [On the cross Christ lowered his head to send the Spirit to his heavenly Father] Lil dawh li jridu jimitaw lil Kristu Osuna jitlobhom biex "japplikaw ruħhom aktar minn qatt qabel lejn dak li jidher minn barra fil-passjoni mqaddsa u t-tbatijiet (ta' Kristu) u jikkonformaw ruħhom magħhom kemm jistgħu."⁴² [Having ceased to follow the holy passion in meditation, such people now should follow it in fact, applying themselves more than before to the exterior of the sacred passion by suffering in its honor all the evil that might beset them and conforming to it as best they can].

It-teoloġija mistika ta' Francisco de Osuna għandha importanza għat-tema tagħna, l-aktar għaliex mis-seklu 16 nibdew nassistu għal drammatizzazzjoni dejjem akbar fir-rappreżentazzjonijiet ikonografiċi tal-passjoni u s-salib ta' Kristu, sa ma naslu għall-epoka tal-barokk fis-seklu 17, li timmarka definitivament b'insistenza fuq it-tbatijiet esterjuri tal-ġisem miġruħ ta' Kristu msallab ir-rappreżentazzjonijiet ta' pittura u skultura tal-Kurċifiss.

Konkluzjoni

Din kienet biss harsa fuq fuq lejn persunaġġi Frangiskani li kitbu jew immeditaw il-misteru tal-Passjoni ta' Kristu, l-aktar dwar dak li għandu x'jaqsam mat-tbatijiet fiżiċi li Ġesù għadda minnhom waqt il-Passjoni. L-iskop tagħna kien semplicement dak li nagħtu idea hafifa lejn ir-rikkezza ta' kontenuti spiritwali u mistiċi li l-familja Frangiskana ipproduċiet matul is-sekli, dejjem b'kontinwità u fedeltà lejn l-ispiritwalità ta' San Frangisk, li hi kollha ċentrata fuq l-umanità tal-Mulej Ġesù.

Il-Frangiskani, irġiel u nisa, patrijiet, sorijiet u penitenti, ma waqfux biss fuq il-pjan purament spiritwali jew mistiku, imma xi mindaqqiet esprimew din id-devozzjoni fuq il-pjan artistiku u devozzjonali. Ghax il-Frangiskani kienu dejjem sensibbli għas-sentiment tal-poplu. Óafna mid-devozzjonijiet popolari li ahna għadna mdrrijin bihom sallum, u li huma tant għeżiež għalina fil-ġranet tal-Passjoni, huma kollha "invenzjoni" tal-Frangiskani.

Mill-Art Imqaddsa, fejn il-Frangiskani għexu l-misteri tal-hajja ta' Kristu fl-istess postijiet li fihom sehħu, huma ġabu fl-Ewropa u mbagħad xerrdu mad-dinja devozzjonijiet marbutin mal-mument ewlenin tal-Passjoni. Nistgħu nsemmu, bħala l-aktar devozzjoni magħrufa, il-*Via Crucis*, li għalkemm fil-forma li biha nafuha llum

⁴⁰ FRANCISCO DE OSUNA, *The Third Spiritual Alphabet*, 391.

giet popolarizzata mill-qaddis Frangiskan San Leonardu minn Porto Maurizio (1676-1751), fil-fatt taf il-bidu tagħha minn żminijiet aktar bikrija. Dan għaliex il-Frangiskani f'Ġerusalem kienu ta' spiss jieqfu jimmeditaw fuq id-diversi postijiet imqaddsin bil-preżenza u t-tbatija ta' Kristu waqt il-mixja tiegħu bis-salib minn Pilatu sal-Kalvarju. L-istazzjonijiet tal-*Via Crucis* fil-forma klassika tagħhom huma, fil-fatt, frott tat-tradizzjoni tal-Knisja lokali ta' Ġerusalem.

Fuq il-Kalvarju l-Frangiskani dejjem qiemu n-niket u d-dulur tal-Vergni Marija taħt is-salib. Id-devozzjoni qawwija lejn Marija Addolorata waslet f'pajjiżna bil-hidma tal-Frangiskani mill-Art Imqaddsa, u mhux ta' b'xejn li l-ewwel knisja li fiha żviluppat din id-devozzjoni popolari kienet il-knisja ta' Santa Marija ta' Ġesù, fil-Belt Valletta.

Hu f'din il-knisja li hu meqjum il-Kurċifiss mirakoluż, attribwit lil Frate Innocenzo da Petralia Soprana, mistiku u artist Frangiskan tas-seklu 17. U issa sirna nafu wkoll li l-istatwa ta' l-*"Ecce Homo"*, li tagħmel parti mill-grupp ta' vari tal-Ġimgħa l-Kbira li johorġu mill-istess knisja, hi opra ta' Frangiskan iehor artist kontemporanju, Frate Umile da Petralia Soprana. Meta wiehed ihares lejn dawn l-opri skultorji hekk drammatici tal-barokk tas-seklu 17, wiehed ma jistax ma jaqrax fihom il-kontenuti ta' spiritwalità u mistika li rajna fl-opri ta' Frangiskani qaddisin li għexu fis-sekli ta' qabel. U forsi wiehed jista' jisthajjel li dan il-fil ta' mhabba u *pathos* lejn Kristu minxur bejn sema u art, b'rasu mtaqqba bix-xewk, mimli tbengil u demm inxxi mill-ġrieħi tiegħu, hu parti minn għajn li titlaq mill-istess xbieha ta' Kristu msallab imnaqqxa fuq il-ġisem fqajjar ta' San Frangisk stimmatizzat fuq La Verna fl-1224. It-*theologia crucis* Frangiskana għandha l-iskop li tqanqal għat-talb u tislet id-dmugħ. Il-poplu li bi hgaru jixtehet quddiem opri ta' arti bi skop mistiku-spiritwali hu xhud ta' kemm it-teologija ma tinkitibx biss fil-kotba, imma fuq il-qlub u l-harsa ta' fidi msammra fuq Dak li fil-*liber crucis*, fil-ktieb tas-salib, tenna *verbum abbreviatum*, kelma mqassra, il-kelma definittiva ta' l-imhabba li ssalva.